

I

(Riżoluzzjonijiet, rakkomandazzjonijiet u opinjonijiet)

RIZOLUZZJONIJIET

IL-KUMITAT EKONOMIKU U SOĊJALI EWROPEW

IL-514 SESSJONI PLENARJA TAL-KESE FIT-17 U D-18 TA' FRAR 2016

Riżoluzzjoni tal-Kumitat Ekonomiku u Soċjali Ewropew b'appoġġ għall-Ftehim ta' Schengen**Il-liberta' li niċċaqalqu, nappoġġjaw il-Ftehim ta' Schengen**

(2016/C 133/01)

Il-moviment liberu huwa l-akbar suċċess tanġibbli tal-integrazzjoni Ewropea. Il-Ftehim ta' Schengen, li jippermetti lill-persuni jivvjaġġaw liberament minn pajjiż għal ieħor għax-xogħol, l-istudju u d-divertiment, u li jehles il-moviment ta' merkanzija u servizzi minn ostakli materjali, huwa l-pedament tas-suq intern li jiswa EUR 2 800 biljun, jinvolvi 1,7 miljun haddiem li jaqsmu l-fruntieri interni u jirrappreżenta 57 miljun moviment transkonfinali bit-triq annwali. It-tnehhija tal-kontrolli fuq il-fruntieri interni għandha rwol sinifikanti fit-tnehhija tal-ostakli, ġabet lill-persuni iktar qrib xulxin u tat spinta lill-ekonomija Ewropea. Diversi ġenerazzjonijiet ta' Ewropej kibru bil-benefiċċji tax-Schengen minghajr ma jafu. Li nerġġhu lura għall-kontrolli fuq il-fruntieri interni jfisser spiża stmata ta' EUR 100 biljun, li tirrappreżenta 0,8 % tal-PDG; u nsiru ifqar kulturalment, soċjalment u ekonomikament.

Il-Kumitat Ekonomiku u Soċjali Ewropew jappoġġja bis-shih il-prinċipji li wasslu lill-Istati Membri firmatarji għall-Ftehim tal-1985, jiġifieri "konxji li l-unjoni dejjem eqreb bejn il-popli tal-Istati Membri tal-Komunitajiet Ewropej għandha tiġi riflessa fil-libertà tal-qsim ta' fruntieri interni għaċ-ċittadini kollha tal-Istati Membri u fiċ-ċaqliq hieles ta' merċa u servizzi" u "anzjużi biex isahhu s-solidarjetà bejn il-popli tagħhom billi jneħhu l-ostakli għaċ-ċaqliq hieles fil-fruntieri komuni bejn l-Istati [...]". Dan il-Ftehim kellu l-għan li jikseb l-unjoni tal-popli u s-solidarjetà bejn il-popli. Għaldaqstant l-imminar ta' dan il-Ftehim, mhux biss ikollu konsegwenzi ekonomiċi tal-biża, iżda jista' jġib il-qerda tas-solidarjetà u l-Unjoni nnifisha.

Il-Kumitat jappoġġja wkoll bis-shih il-prinċipju li wassal lill-Istati Membri firmatarji tat-Trattat dwar il-Funzjonament tal-UE li jstabilixxu li "l-Unjoni għandha tiżviluppa politika bl-għan li [...] tassigura li ma jkun hemm l-ebda kontroll fuq persuni, tkun xi tkun iċ-ċittadinanza tagħhom, meta jaqsmu l-fruntieri interni", filwaqt li jipprovdu għal ġestjoni effettiva ta' kontroll fil-fruntieri esterni (Artikolu 77(1)).

Il-membri tal-KESE, bhala rappreżentanti tas-soċjetà ċivili Ewropea, għaldaqstant huwa dejjem aktar imhassbin dwar il-pressjoni li qed issir fuq il-Ftehim ta' Schengen. Il-KESE jappella lill-gvernijiet tal-Ewropa biex ma jaqghux għall-pressjoni u l-biża' populista imma minflok jiddefendu d-drittijiet li stinkajna tant għalihom. Il-Kumitat jirrikonoxxi li avvenimenti riċenti qajmu kwistjonijiet serji dwar il-lakuni fil-qafas tal-fruntieri Ewropej u l-kapaċità tagħna li effettivament nikkontrollaw il-moviment ta' dawk li jixtiequ jagħmlu l-hsara. Dan it-thassib għandu jiġi indirizzat, iżda l-problema mhix il-Ftehim ta' Schengen u dan m'għandux jintuża bhala skuża faċli. L-istituzzjonijiet tal-UE għandhom jevitaw akkost ta' kollox li r-regoli ta' Schengen, u għaldaqstant is-Suq Intern, jispiċċaw fix-xejn, li fl-aħħar mill-aħħar ikun ta' hsara għalina lkoll.

Iż-żona Schengen ma tistax tkun b'saħħitha daqs l-iktar holqa dgħajfa tagħha. Il-protezzjoni tal-fruntieri tal-UE għandha tkun eżerċizzju komuni, bl-Istati Membri kollha jaqsmu r-responsabbiltà biex jiżguraw dan. L-impenji li hađu l-Istati Membri biex jimplimentaw u jsaħħu Frontex operattiva u effiċjenti, għandhom jiġu rispettati. Mingħajr il-kontrolli tal-fruntieri esterni effiċjenti, l-Unjoni mhux se tkun tista' tagħti aċċess għal dawk ir-refuġjati li għandhom bżonn l-ghajnuna. Kontrolli tal-fruntieri esterni effiċjenti, fl-aħhar mill-aħhar huma prekondizzjoni biex tinżamm is-Sistema ta' Schengen. Is-sigurtà tal-fruntieri ma tfissirx l-ghelug tagħhom għal min għandu bżonn protezzjoni għal raġunijiet umanitarji, skont il-Konvenzjoni ta' Ginevra.

Għandna nkunu ppreparati nilhqu soluzzjonijiet kuraġġużi li kapaċi jharsu d-drittijiet tagħna filwaqt li jipproteġu l-Unjoni tagħna bla fruntieri interni, li tippermetti lin-nies li jaħdmu, jinnegozjaw, jistudjaw, jiskambjaw l-ideat, il-prodotti u s-servizzi b'mod hieles. Din hija l-Ewropa tagħna, ix-Schengen tagħna u d-drittijiet fundamentali u soċjali tagħna li għandha bżonn niddefendu.

Il-Kumitat għalhekk għamel sejha lill-organizzazzjonijiet Ewropej u nazzjonali tas-soċjetà ċivili biex juru l-appoġġ tagħhom mhux biss għaž-żamma iżda wkoll għall-konsolidazzjoni taż-żona Schengen u t-tkabbir tagħha. Huwa jimpenja ruhu min-naħa tiegħu, li jintervjeni fir-rigward tal-istituzzjonijiet tal-Unjoni, u b'mod partikolari tal-Kunsill, sabiex l-Istati Membri jibqgħu leali lejn il-prinċipji tat-trattati u l-ftehimiet li jirrappreżentaw kisbiet kbar għall-Unjoni u l-popli Ewropej.

Brussell, is-17 ta' Frar 2016.

Il-President
tal-Kumitat Ekonomiku u Soċjali Ewropew
Georges DASSIS
